



ҚАРОРИ РАЁСАТИ БОНКИ МИЛЛИИ ТОҶИКИСТОН

аз «18» ноябр соли 2024

№ 54

ш. Душанбе

Дар бораи ворид намудани тағйиру иловаҳо ба қарори Раёсати Бонки миллии Тоҷикистон аз 29 ноябри соли 2016, №147

Мутобиқи моддаи 77 Қонуни Ҷумҳурии Тоҷикистон «Дар бораи Бонки миллии Тоҷикистон» Раёсати Бонки миллии Тоҷикистон

қ а р о р м е к у н а д :

1. Ба қарори Раёсати Бонки миллии Тоҷикистон аз 29 ноябри соли 2016, №147 «Оид ба тасдиқи Низомнома «Дар бораи Кумитаи сиёсати пулию қарзии Бонки миллии Тоҷикистон»» тағйиру иловаҳо ворид карда шавад (замима мегардад).

2. Иҷрои қарори мазкур ба зиммаи департаменти сиёсати монетарӣ, тадқиқотӣ ва рушд воғузор карда шавад.

3. Назорати иҷрои ҳамин қарор ба зиммаи раиси Бонки миллии Тоҷикистон Толибзода Фирдавс Назримад гузошта шавад.

Раиси Раёсат

Толибзода Фирдавс Назримад

НИЗОМНОМА
Дар бораи Кумитаи сиёсати пулию қарзии
Бонки миллии Тоҷикистон

БОБИ 1. Муқаррароти умумӣ

1. Низомномаи мазкур мутобиқи моддаи 14-и Қонуни Ҷумҳурии Тоҷикистон “Дар бораи Бонки миллии Тоҷикистон” таҳия гардида, дар он вазифаҳо ва тартиби фаъолияти Кумитаи сиёсати пулию қарзии Бонки миллии Тоҷикистон (минбаъд – Кумита) муайян карда мешавад.
2. Кумита мақоми мустақили доимамалкунандаи машваратӣ буда, мутобиқи Қонуни Ҷумҳурии Тоҷикистон “Дар бораи Бонки миллии Тоҷикистон”, самтҳои асосии Дурнамои сиёсати пулию қарзии Ҷумҳурии Тоҷикистон, дигар санадҳои меъёрии ҳуқуқии Бонки миллии Тоҷикистон ва Низомномаи мазкур фаъолият менамояд.

БОБИ 2. Вазифаҳои Кумита ва ҳайати он

3. Вазифаҳои асосии Кумита:
 - қабули қарор оид ба самтҳои асосии сиёсати пулию қарзӣ бо мақсади таҳия ва татбиқи самараноки сиёсати пулию қарзӣ, ноилгардӣ ва нигоҳдории сатҳи муътадили нархҳои дохилӣ дар давраи дарозмуҳлат;
 - баррасии нишондиҳандаҳои таҳлилии вазъи макроиқтисодӣ, монетарию қурбӣ, муайян кардани вазифа ва нишондиҳандаҳои назоратии татбиқи сиёсати пулию қарзӣ дар давраҳои кӯтоҳмуҳлат ва миёнамуҳлат;
 - вобаста ба вазъи макроиқтисодӣ, вазъи берунӣ-иқтисодӣ, тағйирёбии сатҳи таваррум ва рушди иқтисодиёт баррасӣ ва қабули қарор оид ба пешбурди ин ё он шакли сиёсати пулию қарзӣ (қатъӣ, муътадил, ҳавасмандона), роҳу усул ва фишангҳои татбиқи он;
 - тибқи моддаи 15 Қонуни Ҷумҳурии Тоҷикистон “Дар бораи Бонки миллии Тоҷикистон” муайян кардани афзалият, зарурият ва тартиби

истифодаи фишангҳои сиёсати пулию қарзӣ бо мақсади пешгирӣ ва бартараф намудани фишорҳои қурбии таваррумӣ, идоракунии нишондиҳандаҳои асосии пулӣ, меъёрҳои фоизӣ, нигоҳдории мувозинатӣ дар бозорҳои пулию асъорӣ ва вазифагузорӣ намудани дигар воҳидҳои сохтории дахлдори Бонки миллии Тоҷикистон ҷиҳати татбиқи онҳо;

- ҳамоҳангсозии фаъолияти воҳидҳои сохторӣ ва дар асоси тартиби муқарраршуда риояи қоидаҳо ҷиҳати осон ва шаффоф гардонидани раванди татбиқи сиёсати пулию қарзӣ ва асъорӣ, тасмим гирифтани ва расидани ба мақсади асосии Бонки миллии Тоҷикистон.

4. Ҳайати Кумита бо қарори Раёсати Бонки миллии Тоҷикистон (минбаъд - Раёсат) тасдиқ карда мешавад.
5. Раиси Бонки миллии Тоҷикистон Раиси Кумита аст.
6. Ҳангоми бо сабаби узрнок ҳузур надоштани ҳайати Кумита ҷойивазкунии ҳайат бо тартиби зерин анҷом дода мешавад:
 - ҳангоми набудани Раиси Кумита уҳдадориҳои Раиси Кумитаро муовини Раиси Кумита иҷро мекунад;
 - ҳангоми дар як маврид набудани Раис ва муовини раиси Кумита уҳдадориҳои Раиси Кумитаро иҷрокунандаи вазифаи Раиси Бонки миллии Тоҷикистон иҷро мекунад;
 - ҳангоми набудани дигар аъзои Кумита (роҳбарони воҳидҳои сохтории Бонки миллии Тоҷикистон) уҳдадориҳои онҳоро муовинонашон ва ё шахси онҳоро ивазкунанда иҷро мекунад.
7. Вазифаи котиби Кумитаро муовини директор - сардори шуъбаи таҳия ва татбиқи сиёсати пулии Департаменти сиёсати монетарӣ, тадқиқотӣ ва рушд ва ҳангоми набудани ӯ иҷрокунандаи вазифаи мазкур (тибқи уҳдадориҳои вазифавӣ) пеш мебарад.

БОБИ 3. Ташкили фаъолияти Кумита

8. Фаъолияти Кумита дар шакли баргузории ҷаласаҳои он амалӣ мегардад. Ҷаласаҳои Кумита тибқи нақша ҳар семоҳа на кам аз як маротиба баргузор мегарданд.
9. Дар ҳолатҳои ғайриҷашмдошт вобаста ба вазъи ҷории макроиқтисодӣ ва татбиқи сиёсати пулию қарзӣ ё бо пешниҳоди ақаллан як узви Кумита, ҷаласаи ғайринавбатии Кумита бо иҷозати Раиси Кумита (ё муовини вай) метавонад гузаронида шавад.

10. Ҷаласаи Кумита дар сурате салоҳиятдор ҳисобида мешавад, агар дар он на кам аз се ду ҳиссаи шумораи аъзои Кумита иштирок намоянд.
11. Аз рӯи масъалаҳои фаврӣ, бо иҷозати Раиси Кумита қабули қарори Кумита бе гузаронидани ҷаласа бо роҳи пурсиши хаттии аъзои он имконпазир аст.
12. Дар ҷаласаҳои Кумита масъалаҳои зерин баррасӣ мегарданд:
 - раванди иҷроиши нақшаи Самтҳои асосии сиёсати пулию қарзии Ҷумҳурии Тоҷикистон тибқи талаботи моддаи 14 Қонуни Ҷумҳурии Тоҷикистон "Дар бораи Бонки миллии Тоҷикистон";
 - нақша ва барномаҳои дигари қабулгардида ва қарорҳои қабулнамудаи ҷаласаҳои қаблии Кумита;
 - натиҷаҳои истифодаи фишангҳои пулию қарзӣ ва тағйиротҳои бадастоварда аз рӯи нишондиҳандаҳои макроиқтисодӣ ва монетарӣ;
 - таҳкими фишангҳо ва зиёд намудани дараҷаи таъсирбахшии онҳо, пеш аз ҳама ба меъёрҳои фоизии кӯтоҳмуддати бозори байнибонкӣ ва нишондиҳандаҳои макроиқтисодӣ;
 - хавфҳо, омилҳои манфӣ ва мусбати дохилию берунии ҷойдошта, баҳодиҳии вазъ ва мавқеи кунунии сиёсати пулию қарзии Бонки миллии Тоҷикистон;
 - дурнамои нишондиҳандаҳои асосии макроиқтисодӣ, пеш аз ҳама сатҳи таваррум барои давраи оянда бо дарназардошти хавфҳои мавҷуда ва таъсири омилҳои берунию дохилӣ;
 - вобаста ба дурнамо таҷдиди назар намудани истифодаи фишангҳои сиёсати пулию қарзӣ ва параметрҳои асосии амалиётҳои монетарӣ то ҷаласаи дигари Кумита;
 - роҳҳои татбиқи самараноки сиёсати пулию қарзӣ дар моҳҳои оянда мутобиқи самтҳои асосии сиёсати пулию қарзӣ барои соли раван ва дигар ҳуҷҷатҳои барномавии қабулшуда;
 - баррасии натиҷаи амалиётҳои дар бозори молиявӣ анҷомдодашуда ва дигар чорабиниҳои моҳҳои сипаригашта;
 - ҷамъбасти ҳисоботи иҷроиши нақша ва чорабиниҳои дар ҷаласаи қаблии Кумита тасдиқшуда, қабули нақшаю барномаи чорабиниҳои навбатӣ ҷиҳати анҷоми амалиётҳои Бонки миллии Тоҷикистон дар моҳҳои оянда ва ғайра.
- 12¹. Ҳангоми зарурат дар асоси пешниҳоди аъзои Кумита ва розигии Раиси кумита ба мутахассисони соҳа аз дигар воҳидҳои сохтори Бонки миллии Тоҷикистон ва ё дигар вазорату идораҳои дахлдори кишвар ҷиҳати

иштирок дар ҷаласаҳои Кумита (барои пешниҳоди тавсияҳо ва маълумоти иловагӣ) котиби Кумита метавонад даъватнома ирсол намояд.

13. Дар мавриди зарурат аъзои Кумита метавонанд бевосита дар ҷаласа пешниҳодоти ғаврий манзур намоянд.
14. Котиби Кумита барои таҳияи рӯзнома ва маводи ҷамъбастию иттилоотӣ барои ҷаласаи навбатии Кумита, таҳияи пайнавишти ҷаласаи Кумита ва дигар корҳои ташкилие, ки ба ҳаллу ҷасли вазифаҳои Кумита алоқаманданд масъул мебошад.
15. Воҳидҳои сохтории Дастгоҳи марказии Бонки миллии Тоҷикистон, ки барои омода намудани масъалаҳои рӯзнома масъуланд, пеш аз рӯзи баргузории ҷаласаи Кумита, ба котиби Кумита маълумоти дахлдор (маводҳои таҳлилий оиди моҳияти масъала, роҳҳои ҳаллу ҷасли он ва маводи иловагии зарурӣ) пешниҳод менамоянд.
16. Котиби Кумита лоиҳаи рӯзномаи ҷаласаро таҳия намуда, онро як рӯз пеш аз баргузории ҷаласа ба аъзои Кумита ирсол менамояд.

БОБИ 4. Қабули қарорҳои Кумита ва назорати иҷроии онҳо

17. Қарорҳои Кумита бо аксарияти овозҳои аъзои дар ҷаласа ҳозирбудаи Кумита қабул мегарданд. Ҳангоми баробар будани овозҳо, овози раисикунандаи ҷаласаи Кумита ҳалқунанда мебошад.
18. Қарорҳои Кумита бо роҳи пурсиши аъзои он ҳангоми розигии хаттии на камтар аз се ду ҳиссаи аъзои Кумита қабул мегарданд.
19. Қарорҳои Кумита бо пайнавишти дахлдор ба расмӣ дароварда мешаванд.
20. Назорати иҷроии қарорҳои дар Кумита қабулгардида ба зиммаи Раиси Кумита вогузор мешавад.
21. Қарорҳои дар Кумита қабулгардида ба Раиси Раёсати Бонки миллии Тоҷикистон пешниҳод карда мешаванд ва дар рӯзи баргузории Кумита бо қарори ниҳии Раиси Бонки миллии Тоҷикистон ба расмӣ дароварда мешавад.
22. Қарорҳои Кумита баъди имзои онҳо аз ҷониби Раиси Кумитаи Бонки миллии Тоҷикистон ҳатмӣ мегарданд.
23. Кумита ба Раёсати Бонки миллии Тоҷикистон ҳар се моҳ мониторинги натиҷаи қарорҳоро пешниҳод менамояд.

24. Резаахбор (пресс-релиз) оид ба қарорҳои Кумита, ки аз ҷониби Раёсат тасдиқ гардидаанд, дар сомонаи Бонки миллии Тоҷикистон интишор карда мешавад.

БОБИ 5. Гурӯҳи корӣ оид ба татбиқи сиёсати пулию қарзӣ

25. Бо мақсади татбиқи саривақтии қарорҳои Кумита, гузаронидани амалиётҳои ҷорӣ монетарӣ ва ҳаллу ҷасли масъалаҳои ғаврии дахлдор, дар назди Кумита Гурӯҳи корӣ оид ба татбиқи сиёсати пулию қарзӣ (минбаъд - Гурӯҳи корӣ) ташкил карда мешавад.
26. Вазифаҳои асосии Гурӯҳи корӣ:
- татбиқи амалиётҳои монетарӣ дар асоси маълумотҳои барои давраи оянда пешбинишуда, аз ҷумла амалиётҳои пулию қарзӣ, асбӯрӣ ва андозу буҷет;
 - вобаста ба маълумоти мунтазам ҷамъовардашуда муайян кардани сатҳи талаботу тақлифот дар бозори пулию қарзӣ ва нишондиҳандаҳои миқдории сиёсати пулию қарзӣ барои давраи оянда, ки раванди татбиқи самараноки сиёсати пулию қарзии тасдиқшударо дар давоми сол таъмин менамоянд.
 - ҳамоҳанг сохтани раванди истифодаи фишангҳои татбиқи сиёсати пулию қарзӣ ва асбӯрӣ;
 - баҳодихии (дурнамои) сатҳи пардохтпазирии ҷорӣ дар низоми бонкӣ барои давраи оянда;
 - тасдиқи нақшаи моҳона оид ба гузаронидани амалиётҳои монетарӣ ва дигар чорабиниҳое, ки иҷроиши нишондиҳандаҳои монетариро барои моҳи навбатӣ таъмин менамоянд;
 - ҳамоҳанг сохтани амалиёт дар татбиқи сиёсати пулию қарзӣ ва сиёсати андозу буҷет.
27. Ҳайати Гурӯҳи корӣ бо фармони Раиси Бонки миллии Тоҷикистон тасдиқ карда мешавад.
28. Ҷаласаҳои Гурӯҳи корӣ мунтазам дар давоми ҳафтаи корӣ баргузор мегарданд.
29. Дар ҷаласаҳои Гурӯҳи корӣ масъалаҳои зерин баррасӣ мегарданд:
- таҳлили тағйирёбии тавозуни таҳлили Бонки миллии Тоҷикистон баъд аз амалиёти дар давоми ҳамакун рӯз то соати 16:00 анҷомдода;
 - пешгӯии нишондиҳандаҳои пулӣ барои ҳафтаи оянда ва дар асоси он пешниҳод намудани нақшаи навбатӣ оид ба ҳаҷми амалиётҳои ҷорӣ

Бонки миллии Тоҷикистон дар бозорҳои пуливу молиявӣ, аз ҷумла бозори байнибонкии қарзӣ;

- вобаста ба вазъи тавозуни таҳлилӣ ва ҳаҷми пулҳои захиравӣ гузаронидани амалиёти фаврии хариду фурӯши асъори хориҷӣ, фурӯши коғазҳои қиматнок ва пешниҳоди қарзҳои кӯтоҳмуддат барои таъмини пардохтпазирии ташкилотҳои қарзӣ.
30. Қарорҳои Гурӯҳи корӣ бо аксарияти овозҳои аъзои он қабул мегарданд. Ҳангоми баробар будани овозҳо, овози роҳбари Гурӯҳи корӣ ҳалкунанда мебошад.
 31. Аз рӯи масъалаҳои фаврӣ, бо иҷозати роҳбари Гурӯҳи корӣ қабули қарорҳо бе гузаронидани ҷаласа бо роҳи пурсиши хаттии аъзои он имконпазир аст. Қарорҳои Гурӯҳи корӣ бо роҳи пурсиши аъзои он ҳангоми розигии аксарияти аъзои Гурӯҳи корӣ қабул мегарданд.
 32. Қарорҳои Гурӯҳи корӣ бо пайнавишти дахлдор, ки аз ҷониби корманди ваколатдори Департаменти сиёсати монетарӣ, тадқиқотӣ ва рушд омода мегардад, ба расмӣ дароварда мешавад.